

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ aṣṭaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭaṣaṣṭitamah sargaḥ ॥

sītāyāḥ sandēhasya svakarṭṛkatannivāraṇasya ca vṛttāntasya
hanumatā varṇanam

athāhamuttaraṃ dēvyā
punaruktaḥ sasambhramam |
tava snēhānnaravyāghra
sauhārdādanumānya ca ॥ 5.68.1 ॥

ēvaṃ bahuvīdhaṃ vācyō
rāmō dāśarathistvayā |
yathā māṃ prāpnuyācchīghraṃ
hatvā rāvaṇamāhavē ॥ 5.68.2 ॥

yadi vā manyasē vīra
vasaikāhamarindama |
kasmīṃścit saṃvṛtē dēśē
viśrāntaḥ śvō gamiṣyasi ॥ 5.68.3 ॥

mama cāpyalpabhāgyāyāḥ
sānnidhyāt tava vānara |
asya śōkavipākasya
muhūrtaṃ syād vimōkṣaṇam ॥ 5.68.4 ॥

gatē hi tvayi vikrāntē
 punarāgamanāya vai |
 prāṇānāmapī sandēhō
 mama syānnātra saṁśayaḥ || 5.68.5 ||

tavādarśanajaḥ śōkō
 bhūyō māṁ paritāpayēt |
 duḥkhād duḥkhaparābhūtāṁ
 durgatāṁ duḥkhabhāginīm || 5.68.6 ||

ayaṁ ca vīra sandēha -
 stiṣṭhatīva mamāgrataḥ |
 sumahāṁstvatsahāyēṣu
 haryṛkṣēṣu harīśvara || 5.68.7 ||

kathaṁ nu khalu duṣpāraṁ
 tariṣyanti mahōdadhim |
 tāni haryṛkṣasainyāni
 tau vā naravarātmajau || 5.68.8 ||

trayāṇāmēva bhūtānāṁ
 sāgarasyāsya laṅghanē |
 śaktiḥ syād vainatēyasya
 vāyōrvā tava cānagha || 5.68.9 ||

tadasmin kāryaniryōgē
 vīraivaṁ duratikramē |
 kiṁ paśyasi samādhānaṁ
 brūhi kāryavidāṁ vara || 5.68.10 ||

kāmamasya tvamēvaikaḥ
 kāryasya parisādhanē |
 paryāptaḥ paravīraghna
 yaśasyastē balōdayaḥ || 5.68.11 ||

balaiḥ samagrairyadi māṃ
 hatvā rāvaṇamāhavē |
 vijayī svapurīṃ rāmō
 nayēt tat syād yaśaskaram || 5.68.12 ||

yathāhaṃ tasya vīrasya
 vanādupaladinā hṛtā |
 rakṣasā tadbhayādēva
 tathā nārhati rāghavaḥ || 5.68.13 ||

balaistu saṅkulāṃ kṛtvā
 laṅkāṃ parabalārdanaḥ |
 māṃ nayēd yadi kākutstha -
 stat tasya sadṛśaṃ bhavēt || 5.68.14 ||

tad yathā tasya vikrānta -
 manurūpaṃ mahātmanaḥ |
 bhavatyāhavaśūrasya
 tathā tvamupapādaya || 5.68.15 ||

tadarthōpahitaṃ vākyam
 praśritaṃ hētusaṃhitam |
 niśamyāhaṃ tataḥ śēṣam
 vākyamuttaramabruvam || 5.68.16 ||

dēvi haryṛkṣasainyānā -
 mīśvaraḥ plavatāṃ varaḥ |
 sugrīvaḥ sattvasampanna -
 stvadarthē kṛtaniścayaḥ || 5.68.17 ||

tasya vikramasampannāḥ
 sattvavantō mahābalāḥ |
 manaḥ saṅkalpasadrśā
 nidēśē harayaḥ sthitāḥ || 5.68.18 ||

yēśāṃ nōpari nādhastā -
 nna tiryak sajjatē gatiḥ |
 na ca karmasu sīdanti
 mahatsvamatatējasaḥ || 5.68.19 ||

asakṛt tairmahābhāgai -
 rvānarairbalasaṃyutaiḥ |
 pradakṣiṇīkṛtā bhūmi -
 rvāyumārgānusāribhiḥ || 5.68.20 ||

madviśiṣṭāśca tulyāśca
 santi tatra vanaukasaḥ |
 mattaḥ pratyavaraḥ kaści -
 nnāsti sugrīvasannidhau || 5.68.21 ||

ahaṃ tāvadiha prāptaḥ
 kiṃ punastē mahābalāḥ |
 nahi prakṛṣṭāḥ prēśyantē
 prēśyantē hītarē janāḥ || 5.68.22 ||

tadalaṃ paritāpēna

dēvi manyurapaitu tē |

ēkōtpātēna tē laṅkā -

mēṣyanti hariyūthapāḥ || 5.68.23 ||

mama pṛṣṭhagatau tau ca

candrasūryāvivōditau |

tvatsakāśaṃ mahābhāgē

nṛsiṃhāvāgamiṣyataḥ || 5.68.24 ||

arighnaṃ siṃhasaṅkāśaṃ

kṣipraṃ drakṣyasi rāghavam |

lakṣmaṇaṃ ca dhanuṣmantam

laṅkādvāramupāgatam || 5.68.25 ||

nakhadaṃṣṭrāyudhān vīrān

siṃhaśārdūlavikramān |

vānarān vāraṇēndrābhān

kṣipraṃ drakṣyasi saṅgatān || 5.68.26 ||

śailāmbudanikāśānāṃ

laṅkāmalayasānuṣu |

nardatāṃ kapimukhyānāṃ

nacirācchrōṣyasē svanam || 5.68.27 ||

nivṛttavanavāsaṃ ca

tvayā sārdhamarindamam |

abhiṣiktamayōdhyāyāṃ

kṣipraṃ drakṣyasi rāghavam || 5.68.28 ||

tatō mayā vāgbhiradīnabhāṣiṇī
śivābhiriṣṭābhiraḥprasādītā |
uvāha śāntiṃ mama maithilātmajā
tavātisōkēna tathātipīḍitā || 5.68.29 ||

|| ityārṣē śrīmadrāmāyaṇē vālmīkiyē ādikāvye
sundarakāṇḍē aṣṭaṣaṣṭitamahaḥ sargaḥ ||